

# 1 TIMOTHY

---

**Paul-hu Timothy jejamade jöhoje.**

**1** <sup>1</sup>O asë'e Timothy Paul naro ave jöho jasi örire jajive. Na Iesu Keriso-are apostle jeve ë hesi bëhoho baejavuoromo mare bamavuaje aho God'o noehu ga'i muebejarue aho Iesu Keriso'o ëho jaburo ë muoho bojemë'ëro ëhu'ëro.

<sup>2</sup>Naro Timothy jasi örire jejamije. Naehu Keriso mae uehorovajëhi jero nasi ijore ijore juvoromo Keriso ëhi mae uehorovanuëro javë'ëro ëhu'ëro ja nasi harihu mae jave. Na nege God Vavuohu'o nosi Bada Iesu Keriso'o ëho jaburo jabesi vavaenimoromo ajamijego maro hi'iranego.

**Timothy-hu sareri'e jö ahoröhe jöhoje.**

<sup>3</sup>Naehu ja'o hiromo Macedonia sa'are rue'irögoro jasi örire jö bojamijode ë jöe gemuoho majahi'irögoro ë'e. Ephesus amoro ëhi hiromo a ioro'ioroho darugo'o majëhiromo uëne: Sareri sareri'e jö röjëhijarujoho vuonugohëjo. <sup>4</sup>Hijo miono'o jabesi vavu gö gö jabesi ihe gö gö mevobe va'emu va'arujoho a mami jöe gö gö ëma uehorovoromo atarujoho ëhi jië'e jöemu uehorovarujoho vuonugohëjo. Ëhi uëne. Ëhi jië'e jöemu uehorovë'ohuro ëhuro aëro jöho ma-berohemu beroho'i God-are muoho bogo avoho baejarueje ë hesi bëhoho God-are jöhuremu mae uehorovoromo ëhuro ë muoho baejaruëro jië'ëro. <sup>5</sup>Jabuhu ëhi jië'e mu vuonugojöro jaehu majëhi'iranego uavode hesi bëhoho na negadeje jasi ariböviohuro bogo madöëremuoho aho uehorovëvo'i a'i mu maemu vae'i nimoromo dë maemu jëvego herovoromo uhohu'o Keriso-are jöho mae uehorovoromo ëhuro aho avoho huë baejëvoröhego. <sup>6</sup>A ioro'iorohuro ëhi jië'e mu ma hesi öroho garaeromo aruëre anumëre ëma jijihoromo jabesi jögoroho ëma berohemu beroharueje. <sup>7</sup>Jöho ëhi berohoromo nimoruomajeje mu vaeröhe jögoru hesi öri röjëhijarue ae jioruomoh'iröhëro. Ëhi nimoruomajeje röhu jabumë mu vaeröhe jögoru jö atarue ë hesi bëhoho bogo avoho gavarueje. Bëhoho bogo gavë'e ëma birivoromo jöho majëhijarueje.

<sup>8</sup>Iae no gavaruoho mu vaeröhe jögoru hesi bëhi aehu avoho röjëhijë'oho ë jögorohuro ëhuro marëjavuo'ë'e. <sup>9</sup>No ave jöhemu

uehorovo'ejo. Mu vaeröhe jögoru bamade hesi bëhoho bogo aribövi mahunioho bamë'eje. A'i jögoru ahoruomajohuni hia'i biriri'övoromo jö bogo eroharuohuni o God bijönimoruomajohuni mu sisë vaejaruohuni o God-are mu ijumoruomajohuni sa'are mu sisëhemu uehorovoruomajohuni o vavu muo'amaruohuni vëmu muo'amaruohuni o a ioro'ioro muo'amaruohuni <sup>10</sup> o a'o magonaho'o öehu jijihanovaruohuni o a'o a'o sihamirovaruohuni o ae gö vajohehu guduamo ujuoho va'aruohuni o sareri sareri'e jö ataruohuni o court-re riravoromo sareri jö majëhijaruohuni o mu sisë rabe rabe vaeromo God-are mu ma aharuohuni ëhi jië'e ariböviohuni jögoroho bamë'eje. <sup>11</sup> Ëmu ma jö hesi bëhoho God huë mabëhe hijaje a hesi aji röjahuijaje jöhoje. Ëjö hesi muoho huro na bojemadeje.

**God-hu Paul-ni vavaenimoromo ajamamu  
Paul-hu huë mae baejade jöhoje.**

<sup>12</sup> Naro Iesu Keriso nosi Badare örire huë mae uave rabëni huhu nasi muohuni darugo bojemadohuni o huhu na mae uehorovevoromo hesi mure bamevadohuni. <sup>13</sup> Urimo naro Keriso-are jöho agoromo hesi aribövioho sisë vaejëvoromo biriri'övoromo hesi muoho ijumo'i ë'o gabe rovodeje röhu huro hesi muoho iae bojemadeje. Huhu nasi jöëni ëhi vavaenimade hesi bëhoho naro hu bogo mae uehorovoromo nasi mu sisë hesi bëhoho bogo gavë'ego ëhuni ë'adeje. <sup>14</sup> Vavaenimoromo nosi Badaro huë baejevoromo börömo bëhe ajemiromo uehoro maho huë maho bojemijadeje ë hesi bëhoho no Iesu Keriso'o gemuoro bimuvë'ëro javuë'ëro ëhi jië'e uehoro maho huë maho baejaruëro jië'ëro. <sup>15</sup> Iesu Kerisoro sa'are rovadeje sisë aribövioho no baejavuoromo maro ramuo'iröhëni. Ëho jö maego ae aho'obëhe mae uehorovë'oho iae maeje. Sisë aribövi baejavuo'i rovadoho a ioro'ioroho ma-bisemu jëvanovo'i na gemu sisë maho jevë'eje. <sup>16</sup> Sisë mae jevamu röhu Iesu Kerisoro nani vavaenimadeje. Nani vavaenimade hesi bëhoho ijönö hu mae uehorovoromo ioro'ioeremu mae raromo'iröhe aribövioho aho'obëhe jaburo uvoruomoröhego: Urimë'i Paul-ro mu sisë bëhe vae'i hijade höjo röhu Iesu Kerisoro hesi sisëho garomo huni vavaenimoromo hesi vöröho ma-taemorovobe rovade höjo. Ëhu'ëro no garomo uvarue höjo: Kerisoro nosi sisëhu'o garomo noni ëhi vavaenimoromo hesi vöröho ma-taemorovaje höjo. Ëhi uvoruomoröhego ëhuni huro nani vavaenimadeje. <sup>17</sup> Ëhu'ëro God hu mabëheje. Hu böröme namiromo bövie bise'e muebebe rovadoho ëhi muebe'amobe va'ë'e. Hu bogo guomo'i ioro'ioeremu jio'ë'e. Hesi nu ano'oho no bogo gavarueje. Hu gemu börömohoje. Hu ëhi jië'e aëro jië'ëro iho maho aji maho hesirohemu jiemu jiobe va'ë'e. Iae mae.

<sup>18</sup> Nasi harihe Timothy na ave jöho bojamije. Urimë'i aëro jöe God-aro baeromo jasi mu jögoroho majahuijamu ja'o na'o hejareje. Ëjöe

gemuoho naro ja uave ehuro jabuhu majahuijare johemu uehorovoromo biririvoromo Satan'o muorovoromo jö sisëho ahonövo'iranego. <sup>19</sup>Satan'o muorovoromo jö sisë ahë'iroho Keriso mae uehorovoromo dë maemu jioromo ehuro biririvoromo ëhi jië'e muoho vaene. A ioro'iorohuro bogo ëhioho dë maho jio'i a'i dëre herovoromo uehorovoromo uvareje: Ëmuoho sisë hö uvë'i röhu ëma ömareje. Ëma ömë'ëro ëhu'ëro Keriso mae uehorovare muoho ma-ioro'iore gemu ijumoromo boremi'ö barëjareje. <sup>20</sup>A ioro'iorohu'o röhu Hymenaeus'o Alexander'o ëhi jië'e mu sisëho vaejë'ejö. Ëhi'amu naro Satan-are övore bojamijodeje huro baejëvego jaburo a'ororomo God-are ihoho bogo ijumoröhego.

**Ekaresiaehu diehi'oromo God uvene aho röjahiröhe jöhoje.**

**2** <sup>1</sup>Röhu jö göho. Jö majëhi'iroadoho ave jöho urimo majëhi'ië'e. Ja'o jasi ariböviohu'o jemëro ae aho'o jabesi jöëni uehorovoromo ëninamijë'i böviëni bise'ëni ua gavë'i huë mae uavë'i God-are öroro jöe atonövore. <sup>2</sup>Ua gavego ave sa'are a masijohu'o jabesi bëhire riravoromo ave sa'are mu muebejarue ariböviohu'o huro ajëmege jaburo no avoho muebejavuego iro muorovo'oho bövioho bise'oho nosi öriroho bogo rovego no huë mae raromoromo God gemu uehorovoromo mu maemu vae'iro. <sup>3</sup>Ëhi ua gavë'oho mae jiego God-ro nimajeje ë hesi bëhoho hu baejavuoromo mare ramuaje ahuro jië'ëro. <sup>4</sup>Hu nime sa'ae dinö'e dinö'e raromarue ariböviohuro Keriso-are jö maho avoho uehorovoromo ehuro ijönöho i'uoho bogo bae'i maro va'oruomoröhego. <sup>5</sup>Ae aho'obëhe ëhi mare javuoröhego God-hu nimaje hesi bëhoho huro gemuëro sa'ae dinö'e dinö'e raromarue aribövioho muebejavuajeje. Ae gemu Iesu Kerisoro God'o nosi ririre öroho avohahuajeje. <sup>6</sup>Öroho avohahuajëro jië'ëro ae aho'obëhe noni guomorovadeje ehuro no sisëhu tövavuadoho jiovahuego no ae aho'obëhe mae raromo'iröhego. Majae eni jiamu noni guomade hesi bëhoho noro ëho garomo mae uvoröhego: God-ro no ae aho'obëhe maro ramuo'i nimajëjo. <sup>7</sup>Ëjöhö naro ae majëhi'iroadego ehuni God-ro apostle bamevadeje. Na bogo sarerami'i jö mae majahije. Huro apostle bamevadeje naro sa'a ioro'ioro rajoho röjëhiromu uë'irodego: Ave jöho mae jiaje mae uehorovorëjo.

<sup>8</sup>Ëhuni na nege dinö'e dinö'e gagovoromo God rajahijë'iroho ama'oho jaburo nu huë'e iro muorovo'e jöho bogo uehorovo'i uehoro maemu baeromo God-are örire jöe atonövoröhego. <sup>9</sup>O na nege magonahoho jaburo simane mae uehorovoromo niögoho avoho ruhoruomö'iröhego. Avoho ruhoromo bogo sinoho nimorohoromo moni börömoho bu'öromu niögoho nieniaho bövioho bise'oho aho'obëhe imo'amoromo io'amoromo sinoho simano uoho avohorovo'i a'i uehorovo avohoromo niögoho io'amoromo <sup>10</sup>mu mae vaeröhego nege. Magonahehu majëhiromu uëruomë'oho: No God rajahijarue magonahe javuajë uvë'oho jabuhu

ëhi jië'e mu vae'iröhoho iae maeje. <sup>11</sup>Gemuore gagovoromo God-are jö hejë'oho magonaho ömo'ömohuro jörume ma-taemo raromoromo ma-jöhuremu heruomo'i. <sup>12</sup>O magonahehu simano vaeromo ama'i jabesi örire church-re jö röjëhijë'oho ëhi jië'e muoho Paul naro ahajeje. Jörume raromë'oho iae maeje. <sup>13</sup>Ëhesi bëhoho urimoho God-ro aevo'ioho Adam bamoromo evare ijönö Eve bamadeje. <sup>14</sup>Satan-ro bogo Adam sareram'i a'i magonahoho sareramamu huro uvadeje: Mae höromo God-are jöho ahahadeje. <sup>15</sup>Iae ëhi jiadeje röhu magonaho ömo'ömehu God-are örire mae uehorovoromo ae huë baejëvoromo God-hu nimaje muohemu vaeromo ma-taemo raromoromo ëhi jië'e mu ma birivoromo vaejë'oho God-ro ajëmi'ë'e. Ajëmiromomo gëröhe jabuhu aboji harihu'o rahamu gëvë'iroho ëhi jië'e mu ma vaejarue magonahoho baejëvoromo maro bamëvo'ë'e.

### Ekaresia muebejëvarue aribövi jabesi jöhoje.

**3** <sup>1</sup>Aëro uvarueje: Aehu ekaresia muebejëvo'i nimë'oho mu mae bae'i nimoruomaje höjo. Ëhi atoroumaje jöho iae maeje. <sup>2</sup>Röhu ekaresia muebe'amo'ië'iroho ëhi ë'ië'e a hesi ihoho ma-maemu jio'iro. Magonahe ma-gemu masu'iro. Simane sasohoromo mae uehorovoromo taemo hi'iro. Ae osare söjëvo va'oromo nihudëgaje ae jio'iro. Jöe avoho röjëhijaje ae jio'iro. <sup>3</sup>Nadi vörö'e jovoho iromomo simanoho sisërë'iro. Nadi vörö'irae'i ma-u'emu jö sanu'e majëhiromomo muoho vae'iro. Nadi iro muorovo'oho vae'iro. Nadi moniemuoho uehorovo'iro. <sup>4</sup>Hesi osare raromarue aganoho avoho muebejëvo'iro. Avoho muebejëvoromo aboji harihu'oho avoho röjëhijego jaburo hesi jöho ejahoromo mu maemu vaeruomoi'iro. <sup>5</sup>O hesi osare raromarue agano bogo avoho muebejëvë'oho hu diehi'oromo God-are ekaresiaho muebejëvo'ë'e. Bogo eni jio'ë'e. <sup>6</sup>O i'e aevoromo Keriso mae uehorovade aho ekaresiaho nadi muebejëvo'iro. I'e aevoromo mae uehorovade aehu ekaresia muebejëvë'oho nani hu hesi sivue uehorovoromo uvo'ë'e: Na a böröme jevë'ego ekaresia muebejëvaje mure bamevare höromo Satan-are guare beva'ë'e. <sup>7</sup>A'i God-are jö bogo hejë'e ariböviehu mu bae'iröhe a mae uehorovë'oho ëhi jië'e ahuro ekaresiaho muebejëvo'iro. O hesi örire bogo ma uehorovë'e ekaresia ëma muebejëvë'oho hesi ihoho sisërë'iramamu Satan-are guare be'ë'e. Ekaresia muebejëvarue aribövi jabesi jöho ëhije.

### Ekaresia ajëmarue aribövi jabesi jöhoje.

<sup>8</sup>Röhu ekaresia ajëmiarue aribövi jabesi jöho ëhi gemuohoje. Taemo raromoi'iro. O nadi jöho huotouotovo majëhi'i. Nadi vörö'e jovo bövioho ue'aho'i. Nadi moniemuoho uehorovo'iro. <sup>9</sup>God-hu röjahuijade jöho uhuhu'o mae uehorovo'iro. <sup>10</sup>Mure bamëvo'ië'iroho urimo jabesi muoho diehi jiajoho gëre. Eni jëvamu gëvë'oho evare muoho aevoromo vae'iro.

<sup>11</sup> O jabesi magonahoho ëhi gemuoho ma-taemo raromo'iro. Nadi ae gö jabesi jö sisëho atemu ato'irögoro a'i simane sasohoromo mue aho'o avoho mueberuomo'iro. <sup>12</sup> O ekaresia ajëmijarue aëro magonahe ma-gemu masuromo aboji harihu'ohu'o jabesi osare raromarue agano ioro'iorohu'o avoho muebejëvo'iro. <sup>13</sup> Ekaresia mae ajëmijë'o ho jabesi ihoho mae jëvo'iramu ëhuro biririvoromo Iesu Keriso mae uehorovarue jöho ae ma-sama'e majëhinövo'ë'o.

**Paul-hu jögoru Timothy-are örire jajivade hesi bëhohoje.**

<sup>14</sup> Na nege ma-burëro ö'irovo. Röhu naehu jajivaje hesi bëhoho <sup>15</sup> naehu örisanuovoromo bogo vejö'oho ö'amü gevë'oho jero ë jöho adahoromo uehorovoromo uvo'iranego: Noro ëhi'oromo God-are agano ömo'ömohu'o gemu mae raromoromo muoho avoho vaejarue höjo. Iae God-are aganoho no daruge jïë'e ae God-are ekaresiae javue. God-are ekaresiae javuë'ëro dioho'o bönu'o javuo ma'enego bibivajëhi noro God-are jö maho ëhi ma'eno titimoromo avoho muebejeho ëhi jiemu jiajeje. <sup>16</sup> God-hu röjahuijë'ëro noehu mae uehorovarue jö hesi bëhoho börömo maeje. Ae aho'o iae no ëhi uehorovarueje. Ejö hesi bëhoho aviaeje.

Hu a sine jioromo a nuniro rovade höjo.

Hu mae jiaje jöho God-are Aru'ahohuro hu ajamiromo no röjahuijade höjo.

Hesi nu ano'oho aneraëro gavare höjo.

Hesi jöho sa'ae göro göro aëro aevoromo hejare höjo.

Hesi jöho ave sa'are ariböviohuro mae uehorovare höjo.

Ö'idöre ajiomoromo hesi ajoho baejade höjo.

**Ijonö aehu Iesuare jö ma vuonugo'i sareri'e jö majëhi'iröhe jöhoje.**

**4** <sup>1</sup> Röhu God-are Aru'ahohuro sama'e uövuë'eje: Majae ijonö aëro God-are jö mae uehorovaruoho vuonugo'irögoro Satan-are aru'aho ömo'ömohuro sarerëmi'iramu mae höromo jabesi jö sisëho ejëhoruomo'ajëjo. <sup>2</sup> Satan-are aru'aho sisëhuro jabesi sareri'e jöho bojëmi'iramu sareri sareri'e ariböviohuro jöho baeromo sisë diehi diehi vaejaroho jabesi dë vövöbajo'o uhuroho bogo herovo'i ae ma-sarerëmiromo majëhiruomo'ajëjo. <sup>3</sup> Majëhiromo uëruomo'ajëjo: Nadi magonahoho masu'amorëjo. Ie gö gö nadi ue'ahorëjo. Ehi uëruomo'ajëjo röhu ë iohu'o God-ro bamadeje ëhuro Keriso mae uehorovoromo hesi jö ma gavarue aribövioho noro hesi örire huë mae uaromo ë ioho ue'aho'iröhego. <sup>4</sup> Ehesi bëhoho God-hu iruno'o bövi bise'o bamadoho iae mae jio'ame. Ehuni no bogo uvo'ejo: Sisë höromo juahovo'ejo. A'i noehu i ujuohoromo God mae uaromo ë i ijë'oho maeje. <sup>5</sup> Ehesi bëhoho no God-are jö adahoromo gavaruohuro uvarueje: God-ro bövioho bise'oho bamade höjo. Ehi uvoromo hesi örire jö atoromo ijë'oho ëhuro uvarueje: God-ro bamahuë'ëro ijaruoho iae mae höjo.

**Timothy-hu Keriso-are mu avoho vaeröhe jöhoje.**

<sup>6</sup>Ëjöho Christian aganoho majëhijego heruomoi'iro. Ja ëhi ë'ë'oho Iesu Keriso-are mu vaejanue a mae javo'ë'e. Ëhuro no ga'ejo noehu mae uehorovarue jö ma jaehu ebe rovanoho ja ëho uehorovoromo birire baejë'e javo'iramu. <sup>7</sup>O simano sisërëromo God bogo uehorovë'e ëma atarue jöho nadi ejëhone. Nadi ejëho'irögoro biririvoromo God-hu nimaje muoho sivohemu sivohobe va'one. <sup>8</sup>Noro sino haho'o hesi muoho sivoho avohë'i ë'o gabe va'arueje ëhuro nosi sinoho biririvavuo'iröhego. Ëhi ë'ë'oho ëhuro no ma-bisemu mae javuo'ë'e. A'iro God-hu nimaje mu sivoho avohoi' ë'o gabe va'ë'oho ëhuro mabëhe javuo'ë'e. Ëhuro jaruvoho mae raromaruëro ijonöhu'o ëhi gemuoho raromo'ejo. <sup>9</sup>Ëho jö maego ae aho'obëhe mae uehorovë'oho iae maeje. <sup>10</sup>Noro ëhi mae raromo'iröhëni ëhuni no biririvoromo sivohoromo God-hu nimaje muoho vaejarueje ë hesi bëhoho God darugo'e aëro jii'ëro no ajamuijoro mae uehorovaruohuni. Hu sa'ae aho'obëhe ajamuaje aeje. Mae uehorovarue aribövioho no mare bamavuaje aeje. <sup>11</sup>Ëhi jii'e jöho ae bojëmiromo ë hesi öroho röjëhinövone. <sup>12</sup>Ja a i'e jave röhu nadi simano sisërëjë'e muoho vaejago aho uvoruomoi'iro: Timothy asisö'ëro jii'ëro hu muoho bogo avo'avoho vaejaje höjo. A'i jero jö mae jövoromo mu mae vaeromo ae huë baejëvoromo God mae uehorovoromo avoho taemo hijego aëro jasi muoho garomo uvo'iro: No'o ëhi ë'ëjarëjo. <sup>13</sup>Jero ëhi'oromo God-are jöho aëni adahoromo jögore mëmiromo öroho röjëhiromo ëhi ë'i hijego evare na ö'iro. <sup>14</sup>Mu vae'irane suvuoro God-hu bojamadoho nadi u'uho'i ma-biririvoromo muoho vaene. Ëhesi bëhoho urimë'i ekaresia muebejëvarue a duvahohuro övoho simanore bamahamu evare aëro jöho God-aro baeromo mu vae'irane jöho majahijamu ëhuro ë suvuoroho baejaneje. Ëhuni ëho avo'avoho mueberomo muoho vaene. <sup>15</sup>Ëhi jii'e muohuremu uehorovoromo biririvoromo vaenövone. Ëhi ë'ë'oho ëhuro ae aho'obëhe ga'ë'ö jero muoho avoho vaebe rue'iramu. <sup>16</sup>Jasi arijo'arije avo'avoho mueberovoromo God-are jöho avo'avoho röjëhine. Ëhemu vaenövone. Ëhi ë'ë'oho ëhuro maro javoromo jasi jö hejarue ariböviohu'o maro jëvo'ë'e.

**Timothy-hu ekaresia ae magonahe diehi jögoru mëmi'iröhe jöhoje.**

**5** <sup>1</sup>Röhu ga'irane a duvahehu mu sisë'i vaejamu jaehu jögoru majëhijë'oho nadi jö giagia'oho majëhi'i ma-sanu'e vavu majaharuëhi ëhi majëhine. O a i'o jögoru mëmë'oho ö majëhijaruëhi ëhi mëmine. <sup>2</sup>O magonaho duvaho jögoru majëhijë'oho vëmu majëhijaruëhi ëhi majëhine. O magonaho i'o jögoru mëmë'oho ma'ino majëhijaruëhi ëhi jii'e jö mahemu mëmi'i jöe gö gö nadi uehorovoromo majëhine.

**Magonaho doru jabesi jöhoje.**

<sup>3</sup>Röhu magonaho doru jabesi jöho. Magonaho doru agano rumo'ëro jii'ëro huë ma baeröhe öri bogojii'ë'oho ëhi jii'e magonaho doruoho jero

rajëhiromomo ajëminövone. <sup>4</sup>A'i magonaho dorue aboji harihu'e o hijo ömo'öme jëvë'oho ë ariböviohuro ave muoho avo'avoho uehorovo'iro. Jabesi agano maho urimo avoho muebejëvoromo ëhuro jabesi vëmu vavuehu hijo ömo'ömehu ajëmarëhi ëhi jaburo mana ajëmi'iro. Jabesi mu ioro'ioroho ijönö jio'iro. Ëhi jië'e muoho God hu nime. <sup>5</sup>A'i magonaho dorue agano rumo'ëro jië'ëro jabesi sivu mueberovë'iroho ëhi jië'e magonahohuro uvoruomajeje: Hesi God-ro ajëmi'ajë uvoromo ëhuni vahie majae jene God-are örire jöe jövoromo ua'i hijajeje: God jero ajëmego na mae jevajo. <sup>6</sup>O magonaho doruehu jabesi sinohemu uehorovë'oho ëma jijiharuëro ije jahosi'e jiajëhi ëhi jëve. <sup>7</sup>Ëhi jië'e jöho majëhijego ejahego jö sisëho bogojio'iro. <sup>8</sup>Ae rahu hesi ö mueno'o bogo ajëmijë'oho o hesi agano mahu'o ëhu'o bogo ajëmijë'oho ëhuro God mae uehorovarue jöho vuonugoromo God-are jö bogo hejë'e aribövioho iosirëmiromomo hu sisë bëheje.

<sup>9</sup>Ekaresia ariböviehu magonaho doru muebejëvo'i jabesi iho jajivo'ië'iroho vadune aho'o 60 bæjë'e jabesi ihohemu jajivo'amo'iro. O barue ma-gemu masuvë'oho ëhi jië'e magonaho doru jabesi ihohemu jajivo'amo'iro. <sup>10</sup>O magonaho dorue mu mae vaejamu ëhuro jabesi iho mae jië'oho ëhuremu ihoho jajivo'amo'iro. Aboji harihu'e avoho muebe'amobe rovë'e jiego ae i'e rovamu ajëmiromomo nihudëgo'i arijë'e jiego Keriso-are aribövioho huë bæjë'e jiego huë vavaeni'e aribövioho ajëmijë'e jiego mu mae bövie bise'e vaeruomë'e jiego ëhi jië'e magonaho doru jabesi ihohuremu jajivo'amo'iro.

<sup>11</sup>A'i magonaho i'e doru jioruomë'oho nadi ëhi jië'e magonaho jabesi ihoho jajivoromo muebejëvone. Ëhesi bëhoho magonaho i'ohuro dëre uehorovoromo ri'öromomo Keriso vuonugo'irögoro sionoho iore bamo'i nimarueje. <sup>12</sup>Ëhi nimoromo ëhuro urimë'i Keriso mae uavare jöho ahego ëhuro jabesi ihoho sisërëjajeje. <sup>13</sup>Röhu göho magonaho doru i'ohuro mue bijönibijiohoromo osare osare ma-raromobe jijihajeje. Röhu bogo ëhemuoho ömo'i mu sisë gö'o döre vaejarueje. A jöho ëma atobe a muoho ëma ahobe jijihajeje. No bogo atarue jöho ë magonahoho jaburo atoruomajeje. <sup>14</sup>Ëhi jië'ohuni na nege magonaho doru i'ohuro röhu maho sionoho barue masu'amoromo aboji harihu'e vaeromo osaho avoho muebenövoröhego. Ëhi ë'ë'oho ekaresia bijönimarue ariböviehu jö sisë ato'iröhoho bogojio'ë'e. <sup>15</sup>Na ëhi uavaje hesi bëhoho magonaho doru i'o ioro'iorohuro Keriso-are jöho vuonugo'i Satan-are örire va'ë'ego ëhuni uave. <sup>16</sup>O Christian magonahe rahu hesirire magonaho doru jië'oho huro ajami'iro. Ajamijë'oho ëhuro ekaresia aribövioho bogo madomadëgo'iramu agano rumo'e magonaho doru ajëmi'iröhoho eni jëvo'ë'e. Magonaho doru jabesi jöho ëhije.

#### **Ekaresia muebejarue a duvaho jabesi jöhoje.**

<sup>17</sup>Röhu a duvahehu ekaresia muebejëvarue jöho jajivo'ië'e. A duvahehu ekaresia avoho muebejëvamu ekaresia jabuhu mabëhe

rajëhiromo suvuoro bisemu bövie mana bojëmijë'oho iae maeje. O a duvahehu birivoromo ekaresia avoho muebejëvoromo röhu göho God-are jö majëhiromo bëhi röjëhjarue ëhi jië'e aribövioho börömo mae uehorovëvoromo mana bojëmijë'oho iae maeje. <sup>18</sup>Suvuoro bojëmi'iröhe hesi bëhoho ë hesi jöho God-are surire uhu'e uvë'eje: Jasi mu vaejahaje miehu jasi mu vaejahoromo i hörehu sa'ijovobe juvë'oho hesi jö'oho nadi tugohahego hu juvoromo hesi manaho baeromo huhu hörehu sa'ijovaje i vitu vituoho ibe juvo'irajo. Ëhi jië'oho miohuro ëho hesi manae bae'a'ajëjo. O God-are surire jö göho ëhi uvë'eje: Ae rahu mu vaeromo mana baejë'oho iae mae höjo. <sup>19</sup>O aehu ekaresia muebejëvaje a duvaho hesi jö sisë ja majahijë'iroho ae gemuehu majahamu hejë'oho nadi ejahone. A'i ae niö'i o ae niö'i gemu jabuhu a duvaho hesi mu sisë jabesi hia'ehu heromo nunehu gavë'ëro jasi örire majahijamu hejë'oho ëhuremu ejëhone. <sup>20</sup>Hu sisë jië'oho ekaresia aribövi jabesi nunoro jögore bojamego avoho uehorovo'i ëhuro a ioro'iorohuro ëho garomo juhuonivoromo bogo ëhioho ë'iröhe.

<sup>21</sup>Ëjöho börömeje. God-are nunire Iesu Keriso-are nunire God-are anera jabesi nunire naro ja uave ejeho'iranego. Ejehanuevaro mevo ga'irane a duvaho jabesi jöho diho mae diho sisë jiamu gavë'iroho nadi ma-urimoho uvone: Iaho mae höjo o iaho sisë höjo. O nadi a duvahe jasi aemo'aemoho sanu'e jöho majëhi'i a duvaho ioro'ioroho darugo'e jöho majëhi'i a'i ma-uehore gemu baeromo a duvahe aho'obëhe majëhinövone. <sup>22</sup>O ae göehu ekaresiaëni mu börömo vaeröhego övo simanore bamaho'ie'iroho nadi ma-majioho övoho simanoroho bamahone. Ëiahuro mu sisë vaejago ae niö'i jemesi ihoho sisërejëhojëni uave. Nadi ëhioho ë'irögoro ma-avoho mueberovego sisëho bogojavo'iro.

<sup>23</sup>Röhu dëre guomo guomo baejavo'i hijajohuni nadi jovemuoho i'i wine jovohu'o ma-bisemu ijego ëhuro dëho mae javo'iro.

<sup>24</sup>Amo jaehu ekaresia jabesi mure bamëvo'ie'iroho jabesi muoho avoho garomo evaro bamëvone. Ëhesi bëhoho a ioro'iorohuro ma-va'orahoro mu sisë vaejaruëro jië'ëro jabesi mu mevo'irane ë hesi urimo ga'a'anue jabesi sisëho ma-va'orahoro jio'iramu muroho bogo bamëvo'anue. O a ioro'ioro jabesi sisëho subirö'öjël'ëro jero jabesi muoho mevo garomo evare ijönö ga'a'anue sisë jioruomoiramu muroho bogo bamëvo'anue. <sup>25</sup>O mu sisë urimo gö subirö'ö'i gö va'orahoro jië'ëro ijönö aho'o ma-va'orahoro jiajëhi mu maho ëhi gemuohoje. A ioro'iorohuro mu maho ma-va'orahoro vaejarueje. O mu ma ioro'ioroho subirö'öjël'eje röhu ijönöho bogo subirö'ö varijënoho jio'ë'e.

**A jabesi muemu vaejarue aribövi jabesi jöhoje.**

**6** <sup>1</sup>Röhu jö göho a masijo jabesi darugoremu raromoromo jabesi muemu vaejëharue aribövi jabesi jöhoje. Ëhi jië'e ariböviohuro a



masijoho mae uehorovëvo avohoromo muoho vaejêhego God-are iho'u'o Keriso-are jôhu'o aho bogo sisë'ioho ato'iro. <sup>2</sup>O jabesi a masijoho Keriso mae uehorovarue aribövïe jëvë'o'oho mu aribövïohuro nadi uvo'iro: Nosi a masijoho ma-Christian ö mueno'ëro jëvë'ëro bogo masijoho hõ uvoromo muoho ëma sisë'i sisë'i ömo'iro. A'i uvoruomo'i: Nosi masijoho jabumë Keriso mae uehorovarue aribövïe noehu rajêhijaruoho jëvajêjo. No êhi jië'e aribövïoho ajêmïjarue hõ uvoromo jabesi muoho avo'avoho vaejêhoruomo'iro.

**Keriso-are jö vuonugo'i sa'a hesi jöemu berohemu  
beroharue mu sisëhu'o ave sa'a hesi inömo bae'i êhemu  
uehorovarue mu sisëhu'o ë mu sisë niö'i hesi jôhoje.**

Êhi jië'e jôho jero ae røjêhiromomo uë'i hijego muoho avoho vaeruomo'iro. <sup>3</sup>Aehu jöe gö røjêhijë'o'oho sisëje. Jöe gö røjêhiromomo nosi Bada Iesu Keriso-are jö mahu'o God-are mu diehi avoho vaejarue jôhu'o bogo ejë'o'oho <sup>4</sup>hu simanoho bogo uehorovë'e ëma uvajeje: Na a böröme jevajêjo. Simane sisërëromomo nimajeje bëhi rumo'e jöe gö gö ëma nahoromo jö aho'ahëmi'i. Röhu êhi jië'e jö berohemu berohamu hejê'o'oho êhuro aëro sarerivoromo uvoruomajeje: Nuni aji'e jôho jabumë diehi'oromo bae'i no bogo baejare hõromomo jabesi örire dë vörönimoromuomajeje. Dë vörönimoromomo iro muorovo'e vaeromomo ae göëro gö hesi örire agoromomo ae göëro gö hesi örire sisë uehorovoromuomajeje. <sup>5</sup>O uehoro sisë baeromomo God-are jö maho vuonugo'i irovoruomajeje. Irovoromomo sarerivoromomo uvoruomajeje: Noehu God-are muemu uehorovo'iröhe hesi bëhoho aviëhi hõjo. Noro inömhoho bövïoho bise'o'oho ujuohoromomo êhuro maro raromolejarêjo.

<sup>6</sup>Iae mae. God-are muemu uehorovë'o'oho iae maro raromarueje. Êhesi bëhoho God-are muemu uehorovoromomo röhu bogo gö'o gö'o'oho bae'i uehorovo'i a'i uvë'o'oho: No eni javuajë uvë'ohuro êhuro maroho raromarueje. <sup>7</sup>Vëmehu rahavuare majaroho evaroho inömo rumo'e ma-övemu rovarêje. O vuovoröhe majaroho êhu'o ma-övemu va'êjo. <sup>8</sup>Röhu iruno'e o niögu suhi'e javuë'o'oho êhuro uehorovoromomo uvo'êjo: No eni javuajë uvoromomo bogo gö'o'oho bae'i êhemu uehorovo'êjo. <sup>9</sup>A'i a ioro'iorohuro inöme bövïe bise'e marohë'e mae bae'i êhuremu uehorovoromuomajeje. Êhi jië'e aribövïoho Satan-ro dinëmijego buororo rumo va'anovego buorëro taemëvanovego dë vövöbajore ri'öromomo simane sisë'i uehorovoromomo mue gö gö nimoromomo sisërërovo barëjarueje. <sup>10</sup>Moniemu gemu uehorovë'o'oho êhuro mu sisë aho'obëhe baejarueje. Ae göëro moniemu nimo avohoromomo êhuro Keriso-are jôho rumonimobe va'ojuvo va'o vuonugo'i huë vavaene gö gö baeruomë'êje.

**Timothy-hu mue gö gö vaeröhe jögoru Paul-hu jajivadohoje.**

<sup>11</sup>Röhu ja God-are ae jave. Êhuni êhi jië'e mu sisëho nadi gavanovone. Nadi gavanovo'i ma-mu maemu vaeromomo God-are muoho nimoromomo

hesi öroro mae uehorovoromo ae gö huë baejëvoromo biririvoromo muoho vaeromo sanu'e jöho majëhinövone. Èhi jïë'e muohuremu vae'i nimonövone. <sup>12</sup>Aehu ajajovoromo göehu gö iosirëmi'i biririvaje èhi jïë'e mu maho baejë'e jave. Èhuni God mae uehorovoromo jasi daruge aho'o bojamiromo biririvoromo mu maho vaenövone. Muoho vaejë'i ijönö ioro'ioremu maro hi'irane öroho èhuremu uehorovone. Urimë'i jaeu mae uehorovanue jö ae aho'o jabesi nunire huruoho majëhijanevare evare God-ro ja uavadeje èhi maro hi'iranego. Èjöhuremu uehorovone. <sup>13</sup>Röhu naro God-are nunire Iesu Keriso-are nunire ave jöho majahi'ië'e. God ae aho'obëhe darugo bojamuego raromarue ahoje. Iesu Keriso Pontius Pilate-are nunire namiromo hesi jö ma-maemu huruoho majahijade ahoje. Èae niö'i jabesi nunire ave jöho majahi'ië'e. <sup>14</sup>Jögoru hejanoho avo'avoho ejego aho jasi jö sisëho bogo ato'iro. Èhi ebe va'one ijönö nosi Bada Iesu Keriso rovego garöhe. <sup>15</sup>Iae hu rue'iramu no ga'ejo A Böröme God-hu nimaje majare. God hu ma-maro hiromo huro gemuëro börömo mae namijë'ëro masijo vaeruomaje ae aho'o iosirëmiromo hu gemu dörohoje. <sup>16</sup>God gemu hu bogo guomo hesije. Hu aji börömoru hijë'ëro hesi bëhiroho no bogo va'o hesi javue. Aho hu bogo ganövë'ëro èhi bogo ganövo'ejo. Hesi iho börömo darugoho ma-èhi jiemu jioje va'ë'e. Iae mae.

<sup>17</sup>Röhu ave sa'a hesi bövi bise'o marohë'e mae jëvë'e aribövioho uëne: Nadi jemesi inömoho bövioho bise'oho uehorovoromo döroho bamorovorëne. Nadi uvorëne: Na inömo marohë'e jevajohuro èhuro mae jevo'ajëjo ë hesi bëhoho inömoho ma-jahuri jiaje inöme jiaje. A'i uvorëne: Hesi God-ro ajemi'iramu mae jevo'ajëjo. Èhesi bëhoho huro bövie bise'e suvuoramui avohajeje huë mae javuoröhego. <sup>18</sup>O uënego jaburo mu mae vaerumo'i. Huë baerovarue mu hesi öroho marohë'e mae jëvo'iro. Öve sasohoromo suvuore ë'iro. <sup>19</sup>Èhi ë'ë'oho suvuoro maho ö'idöre rune vae'ë'ö èhuro maja viture ma-maro raromo'iröhohuni. Èhuro ruahoaamoromo bogo ma-döemuoho mae raromo'i dë vövöbajo'o uhohu'o maro raromonövo'ë'ö.

<sup>20</sup>Röhu Timothy God-ro hesi jöho bojamadeje jero muebe'iranego. Èhuni ë jöhemu avoho uehorovoromo ae majëhinövone. A'i God rumo'e sareri sareri'e jöho nadi gavanovone. O aehu God-are jö ahoromo jö i'o barueromo sarerëmiromo uëvë'oho: Aveho nuni aji'e jöe hö uëvë'oho nadi gavanovone. <sup>21</sup>Èhesi bëhoho ae göëro èhi jïë'e jö i'oho uehorovoromo God-are jöho vuonugë'ego èhuni uave.

God-ro jemë huë baeromo ajëminövo'ë'e. Ahia mino'e.